

ශ්‍රී ලංකාවේ යටිතල පහසුකම් සහ පුද්ගලික අංශයේ ව්‍යාපාරවලට අදාළ මහා පරිමාණ සංවර්ධන ව්‍යාපෘති සඳහා විදේශීය ආයෝජකයන්ගේ සහභාගිත්වය පසුගිය දශකය තුළ විශේෂයෙන්ම කැපී පෙනුණි. එසේ වුවද, ඉතිරිකිරීම් සහ ආයෝජන අතර කාලයක් මුළුල්ලේ පවතින පරතරය හමුවේ, ප්‍රමාණවත් විදේශ ආයෝජන ආකර්ෂණය කර ගැනීමේ දුෂ්කරතා, රටේ සංවර්ධන වේගය අඩාල කරන ප්‍රධාන බාධකයක් බවට පත්ව ඇත. එම දුෂ්කරතා රටේ ආර්ථික වර්ධනය, සේවා නියුක්තිය සහ ආදායම් බෙදීයාම කෙරෙහි බහුවිධ බලපෑම් ඇති කර තිබේ. වත්මන් තත්ත්වය සලකා බැලීමේ දී, විශේෂයෙන්ම, ගෝලීය වසංගතයක් සමඟ බැඳුණු අනාගතය පිළිබඳ අවිනිශ්චිතතා හේතුකොටගෙන මැදි හා දිගු කාලීන ආර්ථික වර්ධනය සහ ස්ථායීතාව පවත්වා ගැනීම සඳහා, අධික ලෙස විදේශ ණය මත යැපීම අවම කරගැනීම ඇතුළු දඩි අභියෝග රැසකට මුහුණ දීමට ශ්‍රී ලංකාවට සිදුව තිබේ. මෙවැනි පසුබිමක් තුළ, ණය නොවන විදේශ විනිමය ගලා ඒමේ ප්‍රධාන ප්‍රභවයක් වශයෙන් සෘජු විදේශ ආයෝජන (FDI) ප්‍රවර්ධනය කිරීමට ශ්‍රී ලංකාව දරන උත්සාහය දෙගුණ කොට තිබේ. එහිදී, ශ්‍රී ලංකාවේ ගෝලීය ශ්‍රේණිගත කිරීම් (සංඛ්‍යා සටහන වි.ස. 2.1) වැඩිදියුණු කිරීම කෙරෙහි අවධානය යොමු කොට විවිධ සමාජ ආර්ථික පැතිකඩ ඔස්සේ විදේශ ආයෝජකයින්ට වඩාත් ආකර්ෂණීය වන අයුරින් ශ්‍රී ලංකාවේ ආයෝජන පරිසරය වැඩිදියුණු කිරීම ඉතා වැදගත් වේ.

සංඛ්‍යා සටහන වි.ස. 2.1
ආයෝජකයන් සඳහා වැදගත් වන දර්ශක කිහිපයක්

දර්ශකය	ශ්‍රී ලංකාව (නවතම ශ්‍රේණිගත කිරීම)	ප්‍රශස්තම
ව්‍යාපාර පවත්වාගෙන යාමේ පහසුව පිළිබඳ දර්ශකය (Ease of Doing Business Index) - 2020	99/190	නවසීලන්තය 1/190
ගෝලීය තරගකාරීත්වය පිළිබඳ දර්ශකය (Global Competitiveness Index) - 2019	84/141	සිංගප්පූරුව 1/141
දුෂ්ණ සංජානන දර්ශකය (Corruption Perception Index) - 2020	94/180	ඩෙන්මාර්කය 1/180 නවසීලන්තය

ලෝක බැංකුව විසින් සම්පාදනය කරනු ලබන ව්‍යාපාර පවත්වාගෙන යාමේ පහසුව පිළිබඳ දර්ශකයෙහි¹ රටවල් 190ක් අතරින් 99 වන ස්ථානය ලබා ගැනීමට 2020 වසරේ දී ශ්‍රී ලංකාව සමත් වූ අතර, එය 2019 වසර හා සැසඳීමේ දී එක් ස්ථානයකින් ඉදිරියට

පැමිණීමකි. ක්ෂේත්‍ර 10ක් කේන්ද්‍ර කරගත් මෙම දර්ශකයේ ශ්‍රී ලංකාවට අදාළ සමස්ත අගය 61.8ක් ලෙස වාර්තා විය. එමෙන්ම, ලෝක ආර්ථික සමුළුව විසින් සම්පාදනය කරනු ලබන ගෝලීය තරගකාරීත්වය පිළිබඳ දර්ශකයෙහි² රටවල් 141ක් අතරින් 84 වැනි ස්ථානය ලබා ගැනීමට ශ්‍රී ලංකාව 2019 වසරේ දී සමත් වූ අතර, එය ද පෙර වසර හා සැසඳීමේ දී එක් ස්ථානයකින් ඉදිරියට පැමිණීමකි. ඉහත දර්ශක දෙකටම අදාළ වාර්තා මගින් ආයෝජන විශ්වසනීයත්වයට හා තරගකාරීත්වයට බාධා එල්ල කෙරෙන ශ්‍රී ලංකා ආර්ථිකයේ විවිධ ක්ෂේත්‍ර පිළිබඳව කරුණු ඉස්මතු කොට ඇත. ඒ අනුව, විදේශ ආයෝජකයන් ආකර්ෂණය කරගැනීම මෙන්ම දේශීය ආයෝජනවලට පහසුකම් සැලසීම සඳහා අවධානයට යොමු විය යුතු සහ කාලීන ප්‍රතිව්‍යුහගත කිරීම්වලට ලක් විය යුතු ප්‍රධාන ක්ෂේත්‍ර පහත පරිදි දැක්විය හැකිය. (රූප සටහන වි.ස. 2.1)

රූප සටහන වි.ස. 2.1
ආයෝජන ආකර්ෂණය ඉහළ නැංවීම සඳහා වැඩිදියුණු කළ යුතු ක්ෂේත්‍ර



සාර්ව ආර්ථික ස්ථායීතාව

අඩු සහ ස්ථාවර උද්ධමනය ඇතුළු සාර්ව ආර්ථික ස්ථායීතාව පවත්වා ගැනීම, ආයෝජකයින් ආකර්ෂණය කර ගැනීම සඳහා පූර්ව අවශ්‍යතාවකි. අස්ථාවර ආර්ථික ව්‍යාචාරණයක් තුළ ව්‍යාපාරයක අනාගත කාර්යසාධනය සහ ලාභදායීත්වය පිළිබඳව නිවැරදි පුරෝකථන සැකසීම දුෂ්කරය. විදේශීය හා රාජ්‍ය මූල්‍ය අංශවල ක්‍රියාකාරීත්වය අනුව සාර්ව ආර්ථික ස්ථාවරත්වයක් පවත්වා ගැනීම අභියෝගාත්මක වුවද, පසුගිය වසර කිහිපය තුළ ශ්‍රී ලංකා මහ බැංකුව විසින් අනුගමනය කරන ලද විවේචනශීලී මූල්‍ය ප්‍රතිපත්තියේ සහාය ඇතිව උද්ධමනය මැද

1 ව්‍යාපාර පවත්වාගෙන යාමේ පහසුව පිළිබඳ දර්ශකය ලෝක බැංකුව විසින් සම්පාදනය කරනු ලබයි. එහි නවතම වාර්තාව <https://www.doingbusiness.org/en/reports/global-reports/doing-business-2020> යොමුව හරහා ලබා ගත හැකිය.

2 ගෝලීය තරගකාරීත්වය පිළිබඳ දර්ශකය ලෝක ආර්ථික සමුළුව විසින් සම්පාදනය කරනු ලබයි. එහි නවතම වාර්තාව <https://www.weforum.org/reports/global-competitiveness-report-2019> යොමුව හරහා ලබා ගත හැකිය.

තනි අගය මට්ටමේ පවත්වාගෙන යාමට හැකි විය. කෙසේ වුවද, ණය ගතිකයන් සඳහා ලද අවම ලකුණු ප්‍රධාන වශයෙන් හේතුකොටගෙන, 2019 වසරේ දී ශ්‍රී ලංකාව ගෝලීය තරගකාරීත්වය පිළිබඳ දර්ශකයේ 'සාර්ව ආර්ථික ස්ථායීතාව' යටතේ 118 වන ස්ථානයට පත් විය. මෙවැනි ගෝලීය ශ්‍රේණිගත කිරීම් තුළ ශ්‍රී ලංකාවට ඉහළ ස්ථානයක් හිමි කර ගැනීමේ දී ජාතික ප්‍රතිපත්ති න්‍යාය පත්‍රයේ අපේක්ෂා කරන පරිදි දැඩි රාජ්‍ය මූල්‍ය විනයක් පවත්වාගෙන යාමට කැපවීම අත්‍යවශ්‍ය වේ.

ශ්‍රම වෙළඳපොළ

ශ්‍රම වෙළඳපොළෙහි පවත්නා කුසලතා සහ රැකියා අතර නොගැලපීම, ඉහළ යන ශ්‍රම පිරිවැය, වෘත්තීය සමීකරණය සහ කම්කරු නීති අනුව ඉහළ වන්දි ගෙවීමට සිදුවීම වැනි ශ්‍රම වෙළඳපොළ අනාගතය විදේශීය ආයෝජකයින්ගේ දැඩි අවධානය යොමු වන තවත් කරුණකි. ගෝලීය තරගකාරීත්වය පිළිබඳ දර්ශකයේ 'ශ්‍රම වෙළඳපොළ' අනුව ශ්‍රී ලංකාව මේ වනවිට රැඳී සිටින්නේ 118 වන ස්ථානයේය. ඒ සඳහා ප්‍රධාන වශයෙන් හේතු වී ඇත්තේ විදේශීය ශ්‍රමිකයින් බඳවා ගැනීමේ පහසුව, අභ්‍යන්තර ශ්‍රම සංචලතාව සහ සේවය අත්හිටුවීමේ දී අදාළ වන පිරිවැය සඳහා අඩු ලකුණු ප්‍රමාණයක් හිමිකර ගැනීමයි. පවත්නා කම්කරු නීති යටතේ, බලාත්මකව පවත්නා ගිවිසුම් අවසන් කිරීමේ දී, විදේශ ආයෝජකයන්ට දුෂ්කරතාවන්ට මුහුණ දීමට සිදුවන අතර, අභ්‍යන්තර ශ්‍රම සංචලතාව නාගරික හා උපනාගරික ප්‍රදේශවලට පමණක් සීමා වී තිබීම හේතුවෙන් ශ්‍රම සැපයුමේ හිඟතාවක් ද පවතී. ශ්‍රම බලකාය සුරක්ෂිත කිරීම අත්‍යවශ්‍ය වන අතරම, විදේශ ආයෝජන ආකර්ෂණය කරගැනීම සහ දේශීය ආයෝජන වැඩිදියුණු කිරීම තුළින් රැකියා උත්පාදනය කිරීම ද ඒ හා සමානව වැදගත් වේ. විශේෂයෙන්ම, ඉදිරියේ දී ශ්‍රී ලංකාව ඉහළ ආර්ථික වර්ධන මාවතකට පිවිසීමට ඇති සුදුනමත් සමඟ කුසලතා කල්තියා හඳුනා ගැනීම සහ විවිධ වෘත්තීය පුහුණු වැඩසටහන් ප්‍රවර්ධනය කිරීම සඳහා රජය දැනටමත් ක්‍රියාත්මක කර ඇති වැඩසටහන් වඩාත් ඵලදායී වනු ඇත. එමෙන්ම, ශ්‍රම වෙළඳපොළ ප්‍රතිසංස්කරණ ද කොළඹ වරාය නගරය ස්ථාපිත කිරීම සහ ඒ ආශ්‍රිත සංවර්ධන ව්‍යාපෘති ඇරඹීම සමඟ රටට ප්‍රතිලාභ අත්කර දීමට දයක වනු ඇත.

රාජ්‍ය ප්‍රතිපත්ති

රටක ආර්ථික හා විදේශ ප්‍රතිපත්ති, එම රට සම්බන්ධයෙන් ආයෝජකයින්ගේ මතය තීරණය වීමට සෘජුවම බලපාන සාධකයකි. එමෙන්ම, ආයෝජක සබඳතා සඳහා ශක්තිමත් පදනමක් ඇති කිරීමට ස්ථිර ප්‍රතිපත්ති සහිත ස්ථාවර හා ශක්තිමත් රජයක් පැවතීම සැමවිටම ප්‍රයෝජනවත් වේ. පවත්නා ව්‍යාපෘති හා ගිවිසුම් අවලංගු කිරීම් මගින් විදේශ ආයෝජන පිළිබඳ ස්ථාවරය නිතර වෙනස් කිරීම, විදේශ ආයෝජන සම්බන්ධයෙන් ශ්‍රී ලංකාවේ ප්‍රතිරූපයට හානි පමුණුවනු ඇත. මීට අමතරව, ලොව පුරා බොහෝ රජයන්ට පොදු විවේචනයක් වන දූෂණය සම්බන්ධයෙන්

ගත් කල, 2020 වසරේ දී රටවල් 180ක් අතරින් ඩෙන්මාර්කය සහ නවසීලන්තය අවම දූෂණ සහිත රටවල් ලෙස නම් කර ඇති දූෂණ සංජානන දර්ශකය තුළ ශ්‍රී ලංකාව ලබා ඇත්තේ 94 වන ස්ථානයයි. එබැවින්, ආයෝජක හිතකාමී පරිසරයක් ඇති කිරීමේ දී දූෂණය මැඩපැවැත්වීම සඳහා දරන අඛණ්ඩ උත්සාහය ශක්තිමත් කිරීම ද තීරණාත්මක සාධකයක් බවට පත් වේ.

බදු ව්‍යුහය

සරල හා ඵලදායී බදු ක්‍රමයක් පැවතීම, ව්‍යාපාර පවත්වාගෙන යාම සඳහා රටකට ඇති ආකර්ෂණය ඉහළ නැංවීමට ඉවහල් වේ. ශ්‍රී ලංකාවේ බදු ව්‍යුහය නිරන්තර වෙනස්වීම්වලට බඳුන්වීම, දිගුකාලීන ව්‍යාපාර සැලසුම්කරණයේ දී ආයෝජකයන් මුහුණ දෙන තීරණාත්මක ගැටලුවකි. ශ්‍රී ලංකාවේ ව්‍යාපාරයක් විසින් වාර්ෂිකව සිදු කරන බදු ගෙවීම් සංඛ්‍යාව 36ක් වන අතර, බදු ගෙවීම සඳහා වැය කරනු ලබන වාර්ෂික සාමාන්‍ය කාලය පැය 129කි. ඒ අනුව, 2020 වසරේ දී ව්‍යාපාර පවත්වා ගෙන යෑමේ පහසුව පිළිබඳ දර්ශකයේ 'බදු ගෙවීම්' යටතේ ශ්‍රී ලංකාව 142 වන ස්ථානයට පත්ව ඇත. ශ්‍රී ලංකාවේ බදු ක්‍රමය මෑතක දී වඩාත් සරල ව්‍යුහයක් සහිතව යාවත්කාලීන කරන ලද අතර, ව්‍යාපාර වර්ධනයට ඉවහල් වන පරිදි වත්මන් බදු ප්‍රතිපත්තිය මැදිකාලීනව සංශෝධනවලින් තොරව පවත්වා ගෙන යාමට ශ්‍රී ලංකා රජය උනන්දු වේ. බදු වාර්තා ගොනු කිරීම සහ අනෙකුත් සේවා නවීකරණය කිරීම සඳහා නවීන තාක්ෂණය හඳුන්වා දීම, බදු ක්‍රම සරල කිරීමට උපකාරී වනවා මෙන්ම පැහැර හැරීමකින් තොරව නිසි කලට ගෙවීම් කිරීමට බදු ගෙවන්නන් පෙළඹවීමට ද අනුබලයක් වේ. තවද, ආදායම් පරිපාලන හා කළමනාකරණ තොරතුරු පද්ධතිය (RAMIS) මගින් බදු ගෙවීමේ දී තාක්ෂණය භාවිත කිරීම ඉහළ නැංවීම සඳහා දරන අඛණ්ඩ උත්සාහයන් ද ආයෝජක ආකර්ෂණය සඳහා වාසිදායක වනු ඇත. මෙසේ, බදු ක්‍රමය හැකි තරම් සරල කිරීම සඳහා අවශ්‍ය ප්‍රතිසංස්කරණ ගෙන ඒමට බලධාරීන් දැනටමත් ක්‍රියාත්මක වී ඇති නමුදු සැලකිය යුතු වැඩ කොටසක් නිම කිරීමට නියමිතව පවතී.

වෙළඳ විවෘතභාවය

තිරුබදු ව්‍යුහයේ සංකීර්ණත්වය, තීරුබදු නොවන බාධක පැවතීම සහ දේශසීමා නිෂ්කාශන කටයුතුවල පවත්නා අඩු කාර්යක්ෂමතාව හේතුවෙන්, ගෝලීය තරගකාරීත්වය පිළිබඳ දර්ශකයේ රටවල් 141ක් අතරින්, ඉතා අඩු වෙළඳ විවෘතභාවයක් ඇති රටක් වශයෙන් ශ්‍රී ලංකාව 140 වන ස්ථානයට පත්ව ඇත. කලාපීය වෙළඳ සබඳතා ඇති කරගැනීමේ දී ශ්‍රී ලංකාවේ පවත්නා පසුගාමී ක්‍රියාකාරීත්වය හේතුකොටගෙන, ගෝලීය සැපයුම් දම ජාලයන් හා සම්බන්ධ වීමේ දී අවාසිදායක තත්වයක් ඇති වී තිබේ. රජයේ ප්‍රතිපත්තියට අනුකූලව සියලු විදේශ වෙළඳ ගිවිසුම් මේ වනවිට නැවත සලකා බලමින් තිබෙන අතර, ශ්‍රී ලංකාවේ ප්‍රධාන වෙළඳ පාර්ශ්වකරුවන් සමඟ ද්විපාර්ශ්වික වෙළඳ ගේෂයන් වැඩිදියුණු කිරීම සඳහා අවශ්‍ය වෙනස්කම් සිදු කිරීමට අපේක්ෂිතය.

තොරතුරු හා සන්නිවේදන තාක්ෂණයට අනුගත වීම

ශ්‍රී ලංකාව, නවීන සන්නිවේදන තාක්ෂණයට අනුගත වීම අඛණ්ඩව සිදු කරන නමුත්, කර්මාන්ත අංශයේ කටයුතු සඳහා තොරතුරු හා සන්නිවේදන තාක්ෂණය භාවිතා කිරීම ප්‍රශංසනීය මට්ටමක නොපවතී. කොවිඩ්-19 වසංගත කාලයේ දී රාජ්‍ය අංශය තුළ තොරතුරු හා සන්නිවේදන තාක්ෂණ භාවිතයේ සැලකිය යුතු දියුණුවක් සිදු වුවද, එය තවමත් පුද්ගලික අංශය හා සමාන තත්ත්වයක නොපවතී. ගෝලීය තරගකාරිත්වය පිළිබඳ දර්ශකයේ, 'තොරතුරු හා සන්නිවේදන තාක්ෂණයට අනුගත වීම' සම්බන්ධයෙන් ශ්‍රී ලංකාව 107 වන ස්ථානයට පත් වී ඇති අතර, බ්‍රෝඩ්බැන්ඩ්, ෆයිබර් සහ අන්තර්ජාල තාක්ෂණයන් භාවිතය සාපේක්ෂව අඩු මට්ටමක පැවතීම මේ සඳහා හේතු වී ඇත. ශ්‍රී ලංකාව විසින් ජාත්‍යන්තර තලයේ තොරතුරු තාක්ෂණ වෘත්තිකයන් මෙන්ම ජාත්‍යන්තර ව්‍යාපෘතිවල නිරත වන සමාගම් බිහි කර ඇත. එබැවින්, සන්නිවේදන තාක්ෂණ පද්ධති වැඩිදියුණු කිරීම දේශීය වශයෙන් සිදු කිරීමේ හැකියාව ශ්‍රී ලංකාව සතුව පවතී. එමගින් දේශීය වෘත්තිකයන්ට ඉඩප්‍රස්ථා සැලසෙන අතර බුද්ධි ගලනය ද වැළැක්වෙනු ඇත. රාජ්‍ය-පෞද්ගලික හවුල්කාරිත්වයන් මගින් මෑතකාලීනව ස්ථාපිත කරන ලද තොරතුරු තාක්ෂණ කර්මාන්ත කලාප (තොරතුරු තාක්ෂණ උද්‍යාන) සහ අනෙකුත් ඉලක්කගත ව්‍යාපෘති, තොරතුරු තාක්ෂණ භාවිතයේ සමස්ත මට්ටම වැඩිදියුණු කිරීම සඳහා දායක වී ඇති අතර, මෙවැනි උත්සාහයන් වඩාත් ශක්තිමත් කිරීම ආයෝජන ආකර්ෂණය සඳහා ප්‍රයෝජනවත් වනු ඇත.

නීතිමය ක්‍රියාදාමයන්

නීතිමය කරුණක් විසඳීම සඳහා දින 1,318ක සාමාන්‍ය කාලයක් සහිතව ව්‍යාපාර පවත්වාගෙන යෑමේ පහසුව පිළිබඳ දර්ශකයේ 'නෛතික ගිවිසුම් බලාත්මක කිරීම' යටතේ ශ්‍රී ලංකාව 164 වන ස්ථානයට පත් වී ඇත. අධිකරණ ක්‍රියාදාමයන් කඩිනම් කිරීම සඳහා තාක්ෂණය භාවිතා කිරීමට මෑතකාලීනව පියවර ගෙන තිබේ. ඊ-උසාවි (e-courts) හඳුන්වා දීමටත්, දිගු කලක් තිස්සේ පවත්නා නඩු නිශ්චිත කාලරාමුවක් තුළ විභාග කිරීම කඩිනම් කිරීමටත් අවශ්‍ය මූලික කටයුතු සිදුකෙරෙමින් පවතී. එසේ වුවද, නීතිමය ක්‍රියාදාමයන් වැඩිදියුණු කිරීම සඳහා සැලකිය යුතු වැඩ කොටසක් තවදුරටත් කළ යුතුව පවතී. ඉඩම් ලියාපදිංචි කිරීමේ ක්‍රියාවලියේ පවත්නා අනාගත ස්වභාවය සහ ඉඩම් ගිණිකාරිත්වයට අදාළ යල්පැනගිය නීති හේතුවෙන් විවිධ ව්‍යාපෘති සඳහා ඉඩම් නිදහස් කර ගැනීමේ දී ආයෝජකයින්ට දුෂ්කරතාවලට මුහුණ දීමට සිදු වේ. එබැවින් ආයෝජන සඳහා පහසුකම් සැලසීමට නීති පද්ධතිය ප්‍රතිව්‍යුහගත කිරීම අවශ්‍ය වේ. ව්‍යාපාරිකයන්ගේ සහ ආයෝජකයන්ගේ ක්ෂණික විසඳුම් ලබා දිය යුතු නඩු විසඳීම සඳහා බේරුම්කරණ මධ්‍යස්ථානයක් සහ අතිරේක වාණිජ අධිකරණ පිහිටුවීම ද සමස්ත නීති පද්ධතියේ කාර්යක්ෂමතාව ඉහළ නැංවීමට ප්‍රයෝජනවත් වනු ඇත.

යටිතල පහසුකම් ජාලය

යටිතල පහසුකම් යනු ආයෝජනයට පහසුකම් සලසන අනෙකුත් සියලුම අංග එකට බැඳ තබන ඉතා වැදගත් අංගයකි. ඒ අනුව, මාර්ග ජාලයන් හා අනෙකුත් නවීන මගී ප්‍රවාහන ක්‍රම, අති නවීන වරාය හා ගුවන්කොටුපළ, ප්‍රමාදයන් හා බාධාවන්ගෙන් තොරව උපයෝගීතා පහසුකම් සැපයීම ආයෝජන ආකර්ෂණය සඳහා ඉතා වැදගත් වේ. පසුගිය දශකය තුළ ශ්‍රී ලංකාව යටිතල පහසුකම් ජාලය වැඩිදියුණු කිරීම වේගවත් කළ අතර, එමගින් ගෝලීය තරගකාරිත්වය පිළිබඳ දර්ශකයේ 'යටිතල පහසුකම්' සම්බන්ධයෙන් 61 වන ස්ථානය ලබා ගැනීමට ශ්‍රී ලංකාවට හැකි වී තිබේ. එසේ වුවද, මාර්ග සම්බන්ධතාව, ප්‍රවාහන සේවාවල කාර්යක්ෂමතාව සහ උපයෝගීතා පහසුකම් ලබා ගැනීමේ පහසුව පිළිබඳව තවදුරටත් ගැටලු පවතී. මෙම ගැටලු නිරාකරණය කිරීම, අනාගතයේ දී ආයෝජකයින් මෙරටට වඩාත් ආකර්ෂණය කර ගැනීමට හේතු වනු ඇත.

ඉදිරි දැක්ම

ශ්‍රී ලංකාවට සෘජු විදේශ ආයෝජන ගෙන්වා ගැනීම සඳහා බලධාරීන් විසින් සිදු කරන ලද ආයෝජක සමුළු සහ අනෙකුත් බොහෝ ආයෝජන ප්‍රවර්ධන ක්‍රියාකාරකම්වල දී ගෝලීය ආයෝජක ප්‍රජාවෙන් ලැබුණු ධනාත්මක ප්‍රතිචාර අනුව පෙනී යන්නේ, භූගෝලීය පිහිටීම අනුව හිමිව ඇති සුවිශේෂී වාසිදායක තත්ත්වයන් සමඟ වඩාත් ආකර්ෂණීය ආයෝජන පරිශ්‍රයක් ලෙස ශ්‍රී ලංකාව හඳුනාගෙන ඇති බවයි. එලෙස ආයෝජක ප්‍රජාවෙන් ධනාත්මක ප්‍රතිචාර ලැබුණ ද, ඉහත සාකච්ඡා කළ දුර්වලතා හේතුවෙන් ප්‍රමාණවත් තරම් විදේශ ආයෝජන ගලාඒම් සිදු වී නොමැත. ව්‍යාපාර පවත්වාගෙන යාමේ පහසුව පිළිබඳ දර්ශකයේ ශ්‍රී ලංකාවට අදාළ ශ්‍රේණිගත කිරීම වැඩිදියුණු කිරීමේ වැඩපිළිවෙළක් රජය විසින් දැනටමත් ආරම්භ කර ඇති අතර, ශ්‍රී ලංකාවට අදාළ අනෙකුත් ගෝලීය ශ්‍රේණිගත කිරීම් වැඩිදියුණු කිරීමට ද එය උපකාරී වනු ඇත. එමෙන්ම, ආයෝජන සඳහා අදාළ සියලු පහසුකම් සැලසීමේ තනි ස්ථානයක් (One-Stop Shop) ස්ථාපනය කිරීම ද අනාගත ආයෝජකයන් දිරිගැන්වීම සඳහා වූ රජයේ උත්සාහයට අනුබලයක් වනු ඇත. මේ අතර, කොළඹ වරාය නගර කොමිෂන් සභාව පිහිටුවීම ඔස්සේ ලොව අනෙකුත් ආයෝජන මර්මස්ථාන හා සමාන වූ ව්‍යාපාර පවත්වාගෙන යාමේ පරිසරයක් නිර්මාණය වීමෙන් ශ්‍රී ලංකාවට සෘජු විදේශ ආයෝජන ගලාඒම ප්‍රශස්ත මට්ටමකට ළඟා වනු ඇතැයි අපේක්ෂා කෙරේ. මේ අනුව, කොවිඩ්-19 වසංගතයන් සමඟ ඇති වූ සංකීර්ණ අභියෝග ජය ගන්නා අතරම, උපායමාර්ගික ආයෝජන හවුල්කාරුවන් සමඟ තිරසාර ආයෝජන සබඳතා ඇති කරගැනීම උදෙසා, ඉහත හඳුනාගත් දුර්වලතා මඟහරවා ගැනීම ඉලක්ක කරගත් ක්‍රමවේදයක් ඔස්සේ අඛණ්ඩ උත්සාහයක නිරත විය යුතුය.